

**QORTI TAL-MAGISTRATI (MALTA)**  
**BHALA QORTI TA' GUDIKATURA KRIMINALI**  
**MAGISTRAT**  
**DR. ANTHONY G. VELLA BA. LL.D. M.A.**

**Illum 21 t'April 2016**

**Pulizija**

**Spettur Edel Mary Camilleri**

**Vs**

**John Aquilina**

**Il-Qorti;**

Wara li rat l-imputazzjonijiet kontra John Aquilina ta' 59 sena, iben George u Georgia nee' Briffa, imwieled Zabbar, fis-7 ta' Novembru 1955, u joqghod 13, Dar il-Hares, Triq tad-Dawl Sqaq numru 2, Haz Zebbug, Malta. Detentur tal-karta tal-identita' bin-numru 842255M;

Talli fl-14 ta' Marzu 2015 gewwa l-Hamrun f'Malta:

- 1) Ikkommetta serq ta' oggett ghad-dannu ta' Francis Farrugia mill-Hamrun, liema serq huwa aggravat bil-valur, u cioe' li jammontaw ghall sitt mija u erbghin euro (€640);

- 2) U aktar talli taht l-istess cirkostanzi, sar recidiv b'sentenzi moghtija mill-Qorti tal-Magistrati ta' Malta, fejn tali sentenzi gew definittivi u li ma jstghux jinbidlu.

Rat id-dokumenti kollha ezebiti;

Rat l-atti kollha tal-kawza;

Semghet lill-partijiet;

### **Ikkunsidrat;**

Illi l-fatti li taw lok ghal din il-kawza kien, fil-qosor, is-segwent. L-imputat kien ghaddej bil-vettura tieghu fi Triq Villambrosa, Hamrun, u lemah xi batteriji barra garaxx. Waqqaf il-vettura tieghu u ha l-batteriji kollha li kien hemm. Aktar tard sar rapport minn Francis Farrugia li xi hadd kien hadlu diversi batteriji minn barra l-garaxx tieghu. Hu kellu filmat tal-vettura li dehret tieqaf barra dan il-garaxx, jinzet xi hadd minnha, u jghabbi l-batteriji msemmija. Mill-investigazzjoni li ghamlet il-Pulizija, irrisulta li kien l-imputat li qabad u ha dawn il-batteriji. Hu qal li hasibhom ghar-rimi, u kien lahaq bieghhom lil terzi bhala "scrap".

Mill-provi prodotti ma hemmx wisq x'jigi kkunsidrat. L-imputat ha dawn il-batteriji, li kienu biswit garaxx ta' Farrugia. Hu jipprova jinvoka d-difiza li dawk il-batteriji kienu 'res derelicta', u ghalhekk hasibhom mormija u qabad u hadhom. Il-Qorti ma taqbilx ma' din il-verzjoni, tant hu hekk li hu bieghhom dawn il-batteriji u ghamel qligh minnhom. Inltre, mill-fedina penali jidher li l-imputat ghandu jdejh hfief meta jigi ghall-oggetti u proprjeta' ta' haddiehor, u minkejja li gia gie kkundannat ghal reat ta' serq, ghadu ma tghallem xejn. Ghalhekk il-Qorti thossha kostretta timponi piena ta' habs effettiv f'dan il-kaz.

**Ghal dawn il-motivi l-Qorti;**

Wara li rat l-Artikoli 261, 267, 49, 50 u 289 tal-Kap 9 tal-Ligijiet ta' Malta;

Issib lill-imputat hati, u tikkundannah ghall-piena ta' sentejn prigunerija.

Il-Qorti fissret fi kliem car, il-portata ta' din is-sentenza lill-imputat.

**DR ANTHONY G VELLA BA. LL.D. M.A.**

**MAGISTRAT**